



فیضانِ سید احمد کبیر رفاہی

عائیدہ رحمتہ
الہی القری



(مکتبہ اسلامی)

نام و نسب

آپ کا نام احمد بن علی بن یحییٰ بن حازم بن علی بن رفاعہ ہے۔ جدِ امجد رفاعہ کی مناسبت سے رفاعی کہلائے۔ آپ سیدُ الشہداء امام حسین رَضِيَ اللهُ تَعَالَى عَنْهُ کی اولاد میں سے ہیں، آپ کی کنیت ابو العباس اور لقب نَحْيُ الدین ہے جبکہ مسلک کے اعتبار سے شافعی ہیں۔⁽¹⁾

حضرت سیدنا علی بن یحییٰ رَحْمَةُ اللهِ تَعَالَى عَلَيْهِ كَانِ كَاح حضرت سید منصور بطاحی عَلَيْهِ رَحْمَةُ اللهِ التَّقْوَى کی ہمشیرہ سے ہوا تھا جو کہ نہایت پرہیزگار خاتون تھیں انہی کے بطن سے ۱۵ رجب المرجب ۵۱۲ھ بمطابق یکم نومبر ۱۱۱۸ء میں حضرت سید احمد کبیر رفاعی عَلَيْهِ رَحْمَةُ اللهِ التَّقْوَى کی ولادت ہوئی۔⁽²⁾

پیدائش سے پہلے ولایت کی بشارت

حضرت سیدنا امام احمد کبیر رفاعی عَلَيْهِ رَحْمَةُ اللهِ التَّقْوَى کی ولادت سے پہلے ہی آپ کی ولایت کی بشارتیں دی جانے لگی تھیں۔ چنانچہ تاجُ العارفین، حضرت ابو الوفا محمد بن محمد کا کہنا ہے کہ رَحْمَةُ اللهِ تَعَالَى عَلَيْهِ كَانِ كَاح کا گزر اُمّ عبیدہ گاؤں کے قریب سے ہوا تو کہا: اَلسَّلَامُ عَلَيْكَ يَا اَحْمَد! مریدوں نے عرض کی: ہم نے تو کسی احمد کو نہیں دیکھا، ارشاد فرمایا: وہ اس وقت اپنی والدہ کے پیٹ میں ہیں میری وفات کے بعد پیدا ہوں گے،

1... سیرت سلطان الاولیا، ص ۲۲، ملقطاً، وغیرہ، الزاویۃ الرفاعیہ، باب المدینہ کراچی

2... سیرت سلطان الاولیا، ص ۲۳، ملقطاً، وغیرہ

ان کا نام احمد رفاعی ہے اور روئے زمین کا ہر عبادت گزار ان کے سامنے عاجزی سے پیش آئے گا۔^(۱)

آپ رَحْمَةُ اللهِ تَعَالَى عَلَيْهِ کی پیدائش سے چالیس دن پہلے آپ کے ماموں حضرت سید منصور بطاحی عَلَيْهِ رَحْمَةُ اللهِ تَعَالَى خُواب میں پیارے آقا محمد مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ کے دیدار سے مشرف ہوئے، دیکھا کہ مکی مدنی سرکار صَلَّى اللهُ تَعَالَى عَلَيْهِ وَآلِهِ وَسَلَّمَ ارشاد فرما رہے ہیں: اے منصور! چالیس دن بعد تیری بہن کے بطن سے ایک لڑکا پیدا ہو گا اس کا نام احمد رکھنا اور جب وہ کچھ سمجھدار ہو جائے تو اُسے تعلیم کے لئے شیخ ابوالفضل علی قاری واسطی کے پاس بھیج دینا اور اس کی تربیت سے ہرگز غفلت نہ برتنا۔ اس خواب کے پورے چالیس دن بعد حضرت سیدنا احمد کبیر رفاعی عَلَيْهِ رَحْمَةُ اللهِ تَعَالَى اس دنیا میں جلوہ افروز ہو گئے۔^(۲)

سات دُرویشوں کی سات بشارتیں

بچپن میں آپ رَحْمَةُ اللهِ تَعَالَى عَلَيْهِ کے قریب سے سات دُرویشوں کا گزر ہوا تو وہ ٹھہر کر آپ رَحْمَةُ اللهِ تَعَالَى عَلَيْهِ کو دیکھنے لگے۔ ان میں سے ایک نے کلمہ طیبہ لَا إِلَهَ إِلَّا اللَّهُ مُحَمَّدٌ رَسُوْلُ اللَّهِ پڑھا اور کہنے لگا: اس بابرکت درخت کا ظہور ہو چکا ہے، دوسرے نے کہا: اس درخت سے کئی شاخیں نکلیں گی، تیسرے نے کہا: کچھ عرصے میں اس درخت کا سایہ طویل ہو جائے گا، چوتھے نے کہا: کچھ عرصے میں اس

1... طبقات الصوفية للمناوی، ۱۹۱/۳، دارصادر بیروت

2... سیرت سلطان الاولیاء، ص ۴۴ طبعاً

کا پھل زیادہ ہو گا اور چاند چمک اُٹھے گا، پانچویں نے کہا: کچھ عرصے بعد لوگ ان سے کرامات کا ظہور دیکھیں گے اور کثرت سے ان کی جانب مائل ہوں گے، چھٹے نے کہا: کچھ ہی عرصے بعد ان کی شان و عظمت بلند ہو جائے گی اور نشانیاں ظاہر ہو جائیں گی، ساتویں نے کہا: نجانے (برائی کے) کتنے دروازے ان کی وجہ سے بند ہو جائیں گے اور بہت سے لوگ ان کے مرید ہوں گے؟⁽¹⁾

علومِ ظاہری و باطنی کی تکمیل

آپ رَحْمَةُ اللهِ تَعَالَى عَلَيْهِ نے سات سال کی عمر میں قرآن مجید حفظ کیا، اسی سال آپ کے والد ماجد کسی کام کے سلسلے میں بغداد تشریف لے گئے اور وہیں ان کا انتقال ہو گیا۔ والد کے انتقال کے بعد آپ کے ماموں جان شیخ منصور عَلَيْهِ رَحْمَةُ اللهِ التَّعَالَى نے آپ اور آپ کی والدہ کو اپنے پاس بلا لیا تاکہ اپنی سرپرستی میں آپ رَحْمَةُ اللهِ تَعَالَى عَلَيْهِ کی ظاہری و باطنی تعلیم و تربیت کا سلسلہ جاری رکھ سکیں، قرآن پاک تو آپ رَحْمَةُ اللهِ تَعَالَى عَلَيْهِ پہلے ہی حفظ کر چکے تھے لہذا کچھ دنوں بعد حضرت شیخ منصور عَلَيْهِ رَحْمَةُ اللهِ التَّعَالَى نے حضورِ اکرم، نورِ مجسم صَلَّى اللهُ تَعَالَى عَلَيْهِ وَآلِهِ وَسَلَّمَ کی ہدایت کے مطابق واسطہ میں حضرت شیخ علی قاری واسطی عَلَيْهِ رَحْمَةُ اللهِ التَّعَالَى کی خدمت میں علم حاصل کرنے کے لئے آپ کو بھیج دیا، شیخ علی قاری عَلَيْهِ رَحْمَةُ اللهِ التَّعَالَى نے آپ کی تعلیم و تربیت پر خصوصی توجہ دی۔ اُستاد صاحب کی بھرپور شفقت اور اپنی خُدا داد صلاحیت کے نتیجے

1... جامع کرامات الاولیاء، ۱/۳۹۰، مرکز اہل سنت و کرامت رضاعی

میں سید احمد کبیر رفاعی عَلَیْهِ رَحْمَةُ اللهِ التَّقْوَى نے صرف بیس سال کی عمر میں ہی تفسیر، حدیث، فقہ، معانی، منطق و فلسفہ اور تمام مروجہ علوم ظاہری کی تکمیل کرنی اور ساتھ ہی اپنے ماموں جان شیخ منصور بطاحی عَلَیْهِ رَحْمَةُ اللهِ التَّقْوَى سے علوم باطنی بھی حاصل کرنے لگے لطفِ خداوندی اور مناسبتِ طبعی کی وجہ سے آپ نے باطنی علوم میں بھی بہت جلد کمال حاصل کر لیا۔^(۱)

اساتذہ کرام

حضرت سیدنا احمد کبیر رفاعی عَلَیْهِ رَحْمَةُ اللهِ التَّقْوَى نے اپنے وقت کے نامور اور جلیل القدر اساتذہ سے اکتسابِ علم کیا۔ آپ کے ماموں جان شیخ الاسلام حضرت سید منصور عَلَیْهِ رَحْمَةُ اللهِ التَّقْوَى اور قاضی ابو الفضل علی واسطی المعروف ابن القاری تو آپ کے اساتذہ میں سرفہرست ہیں کیونکہ ماموں جان کی نگرانی ہی میں آپ کی تعلیم و تربیت پایہ تکمیل کو پہنچی اور دیگر تمام اساتذہ کے مقابلے میں سب سے زیادہ علوم و فنون قاضی ابو الفضل رَحْمَةُ اللهِ تَعَالَى عَلَیْهِ ہی سے حاصل کئے البتہ ان دونوں حضرات کے علاوہ شیخ ابو الفتح محمد بن عبد الباقی عَلَیْهِ رَحْمَةُ اللهِ التَّقْوَى، شیخ محمد بن عبد السمیع عباسی ہاشمی عَلَیْهِ رَحْمَةُ اللهِ التَّقْوَى اور شیخ عارف باللہ سید عبد الملک بن حسین حربونی واسطی عَلَیْهِ رَحْمَةُ اللهِ التَّقْوَى بھی آپ کے اساتذہ میں شامل ہیں۔^(۲)

1... سیرت سلطان الاولیا، ص ۳۶۳، ۳۵، مخطصا، وغیرہ

2... سیرت سلطان الاولیا، ص ۳۷، بتخیر

مخلوقِ خدا میں شہرت

پہلے پہل تو صرف علوم ظاہری میں آپ کی خُداداد قابلیت اور ذہانت کی وجہ سے آپ رَحْمَةُ اللهِ تَعَالَى عَلَيْهِ کا شہرہ ہوا جس کے نتیجے میں بڑے بڑے علما و فضلاء آپ کے درس میں استفادہ کے لئے حاضر ہونے لگے اور پھر جب آپ نے نصابِ طریقت اور سلوکِ معرفت کے مدارجِ عالیہ کو بھی طے کر لیا اور آپ کے ثقیل و پرہیزگاری کا ہر خاص و عام کو علم ہو گیا تو دور دور سے لوگ آپ رَحْمَةُ اللهِ تَعَالَى عَلَيْهِ کے دریائے علم و معرفت سے اپنے تشنگی مٹانے آنے لگے لہذا آپ کے ماموں سید منصور رَحْمَةُ اللهِ تَعَالَى عَلَيْهِ نے خانقاہِ اُمّ عبیدہ (صوبہ بنگالہ، جنوبی عراق) کی خلافت آپ کے سپرد فرمادی تاکہ وہاں رہ کر آپ رَحْمَةُ اللهِ تَعَالَى عَلَيْهِ خلقِ خدا کی ہدایت و رہنمائی کریں اور اپنے علم ظاہری کے ساتھ ساتھ علم باطنی سے بھی لوگوں کو فیض پہنچائیں۔

سجادہ نشینی کا واقعہ

جب حضرت سیدنا شیخ منصور عَلَيْهِ رَحْمَةُ اللهِ تَعَالَى عَلَيْهِ کی وفات کا وقت قریب آیا تو ان کی زوجہ محترمہ نے عرض کی: اپنے فرزند کے لئے خلافت کی وصیت کر دیں، شیخ منصور عَلَيْهِ رَحْمَةُ اللهِ تَعَالَى عَلَيْهِ نے فرمایا: نہیں بلکہ میرے بھانجے احمد کے لئے خلافت کی وصیت ہے، زوجہ محترمہ نے جب اصرار کیا تو آپ نے اپنے بیٹے اور بھانجے امام رفاعی عَلَيْهِ رَحْمَةُ اللهِ تَعَالَى عَلَيْهِ کو بلوایا اور دونوں سے فرمایا: میرے پاس کھجور کے پتے لاؤ، بیٹا تو بہت سے پتے کاٹ کر لے آیا مگر سیدنا امام رفاعی کوئی پتہ نہ لائے، وجہ پوچھی تو حکمت سے

بھرپور جواب دیتے ہوئے عرض کی: میں نے سب کو اللہ عزّوجلّ کی تسبیح کرتے ہوئے پایا، اسی لئے کسی پتے کو نہیں کاٹا، جو اب سن کر شیخ منصور عَلَیْهِ رَحْمَةُ اللهِ الْغَفُور نے اپنی زوجہ محترمہ کی طرف مسکرا کر دیکھا اور فرمایا: میں نے بھی کئی مرتبہ یہی دعا کی تھی کہ میرا خلیفہ میرا بیٹا ہو مگر مجھ سے ہر مرتبہ یہی فرمایا گیا کہ تمہارا خلیفہ تمہارا بھانجا ہے۔ لہذا ۲۸ سال کی عمر میں سید احمد کبیر رفاعی عَلَیْهِ رَحْمَةُ اللهِ الْغَفُور کو ماموں جان کی طرف سے خلافت عطا ہوئی اور اسی سال شیخ منصور عَلَیْهِ رَحْمَةُ اللهِ الْغَفُور کا انتقال ہو گیا۔^(۱)

میٹھے میٹھے اسلامی بھائیو! معلوم ہوا کہ کسی کو کوئی منصب دینے سے پہلے اس بات کو پیش نظر رکھنا بہت ضروری ہے کہ وہ اس کا اہل ہے بھی کہ نہیں؟ چنانچہ اس ضمن میں ۲۰، ۲۱ ذوالقعدة الحرام ۱۴۳۳ھ کو ہونے والے دعوتِ اسلامی کی مرکزی مجلسِ شوریٰ کے مدنی مشورے سے چند مدنی پھول پیشِ خدمت ہیں: امانت دینے کا مطلب کسی شخص پر کسی معاملے میں ”بھروسا“ کرنا ہے۔ جب کوئی شخص کسی کو کوئی ذمہ داری اس بھروسے پر سپرد کرے کہ یہ شخص اسے صحیح طور پر بجا لائے گا اور اس میں کوتاہی نہیں کرے گا تو یہ امانت کی ایک صورت ہے۔ اللہ عزّوجلّ نے امانت ان کے ”اہل“ کو سپرد کرنے کا تاکید فرمایا ہے۔ چنانچہ اللہ تعالیٰ ارشاد فرماتا ہے:

1... ہجۃ الاسرار، ذکر احترام المشائخ والعلماء لہ... الخ، ص ۲۷۰، دارالکتب العلمیہ

إِنَّ اللَّهَ يَأْمُرُكُمْ أَنْ تُؤَدُّوا
الْأَمَانَاتِ إِلَىٰ أَهْلِهَا

ترجمہ کنز الایمان: بے شک اللہ تمہیں حکم دیتا ہے کہ امانتیں جن کی ہیں انہیں سپرد کرو۔

(پ ۵، النساء: ۵۸)

حضرت صدر الافاضل مولانا سید محمد نعیم الدین مراد آبادی عَلَیْهِ رَحْمَةُ اللَّهِ الْهَادِي خَزَانُ الْعِرْفَانِ میں اس آیت کریمہ کے تحت فرماتے ہیں: (اللہ عَزَّوَجَلَّ نے) اصحابِ امانات اور حکام کو امانتیں دیانت داری کے ساتھ ”حقدار“ کو ادا کرنے اور فیصلوں میں انصاف کرنے کا حکم دیا، بعض مفسرین کا قول ہے کہ فرائض بھی اللہ تعالیٰ کی امانتیں ہیں، اُن کی ادا بھی اس حکم میں داخل ہے۔

مفسرِ شہیرِ حکیم الامت مفتی احمد یار خان عَلَیْهِ رَحْمَةُ الْمَلَائِكَةِ فرماتے ہیں: اہل امانت وہ ہیں جو اس امانت کے حقدار ہوں۔ مزید فرماتے ہیں: اے سارے مسلمانو! اللہ تعالیٰ تم کو تاکیدِ حکم دیتا ہے کہ تم ہر قسم کی مالی، جانی، روحانی، ایقانی (ایمانی)، رازداری، ایمانداری کی امانتیں ان کے مستحقوں یا مالکوں یا اہلوں یا ان کے لائق ہستیوں کو ادا کرو۔^(۱)

1. کسی شعبے کا ذمہ دار اسی کو بنایا جائے، جس کا اس شعبے کی طرف میلان ہو اور وہ اس شعبے میں مدنی کام کرنے کا جذبہ بھی رکھتا ہو۔
2. اہل کا تقرر کریں اگرچہ اہلیت کی سطح مختلف ہو مثلاً 80 فیصد، 60 فیصد اور 50 فیصد وغیرہ جس اہل میں اہلیت کی سطح کمزور ہو مدنی تربیت کے ذریعے

1... تفسیر نعیمی، پ ۵، النساء، تحت الآیۃ ۵۸، ۵/۱۵۸، مکتبہ اسلامیہ، مرکز الاولیاء لاہور

مضبوط کریں۔

3. اہلیت کے ساتھ ساتھ وقت دینے والا اور نفعال ہونا بھی ضروری ہے۔

صَلُّوا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد

ریاضت و مجاہدہ

حضرت سید احمد کبیر رفاعی عَلَیْہِ رَحْمَةُ اللّٰهِ التَّوَّابِ کے تقویٰ، پرہیز گاری اور قناعت کا عالم یہ تھا کہ کبھی اپنے پاس دو قمیصیں نہ رکھتے، جب قمیص دھونی ہوتی تو دریا میں اتر کر اس کا میل کچیل دور کرتے اور دھوپ میں کھڑے ہو کر اسے خشک کر لیتے، دو تین دن بعد ہی کوئی ایک آدھ لقمہ کھاتے البتہ اگر کوئی مہمان آجاتا تو مریدوں کے گھر سے اس کے کھانے کا بندوبست کر دیتے۔⁽¹⁾

نوافل کی کثرت

آپ رَحْمَةُ اللّٰهِ تَعَالٰی عَلَیْہِہ روزانہ چار سو رکعات نوافل پڑھا کرتے جن میں ایک ہزار مرتبہ سورۃ الاخلاص پڑھتے نیز روزانہ دو ہزار مرتبہ استغفار بھی کرتے۔⁽²⁾ اے کاش! ہم بھی فرائض و واجبات کے ساتھ ساتھ نفل عبادت، تلاوت قرآن، کثرت سے استغفار اور دُرُودِ پاک پڑھنے کے عادی بن جائیں۔

1... سید اعلام النبلاء، ۱۵/۳۱۹ بغیر، دہا الفکر بیروت

2... طبقات الصوفیة للمناوی، ۲/۲۲۵

ایک سال تک نصیحت کی تکرار

آپ رَحْمَةُ اللهِ تَعَالَى عَلَيْهِ فرماتے ہیں کہ ایک دفعہ میں عارف باللہ شیخ عبد الملک الحرنوتی عَلَيْهِ رَحْمَةُ اللهِ تَعَالَى کے پاس سے گزرا تو آپ نے مجھ سے فرمایا: اے احمد! میں تجھ سے جو کہتا ہوں اسے یاد رکھنا، میں نے عرض کی: جی ہاں، فرمایا: غیر کی جانب متوجہ رہنے والا حق کو نہیں پاسکتا اور پھسل جانے والا کبھی کامیاب نہیں ہو سکتا، جس نے اپنے نفس کے نقصان کو نہ جانا اس کے تمام اوقات ناقص ہیں۔ پھر میں وہاں سے رخصت ہوا اور ایک سال تک اس کی تکرار کرتا رہا، پھر دوبارہ آپ کی بارگاہ میں حاضر ہو کر عرض کی: مجھے وصیت فرمائیں تو آپ رَحْمَةُ اللهِ تَعَالَى عَلَيْهِ نے فرمایا: عقل مندوں میں جہالت، طبیبوں میں بیماری اور دوستوں میں بے وفائی بہت بری بات ہے۔ میں ایک سال تک اس کی بھی تکرار کرتا رہا اور آپ کی نصیحتوں سے مجھے بہت فائدہ ہوا۔⁽¹⁾

مخلوقِ خدا پر شفقت

جب آپ رَحْمَةُ اللهِ تَعَالَى عَلَيْهِ کے جسم پر مچھر بیٹھ جاتا تو اسے نہ ہی خود اڑاتے اور نہ کسی کو اڑانے دیتے بلکہ فرماتے: اللہ عَزَّوَجَلَّ نے جو خون اس کے حصے میں لکھ دیا ہے وہی پنی رہا ہے اور جب آپ دھوپ میں چل رہے ہوتے اور کوئی بیڑی آپ کے کپڑوں میں سایہ دار جگہ پر بیٹھ جاتی تو جب تک اُڑ نہ جاتی آپ رَحْمَةُ اللهِ تَعَالَى عَلَيْهِ

1... طبقاتِ کبریٰ للشعرانی، ص ۱۹۷، دار الفکر بیروت

اسی جگہ ٹھہرے رہتے اور فرماتے: اس نے ہم سے سایہ حاصل کیا ہے۔ اسی طرح جب آستین پر ہلی سوجاتی اور نماز کا وقت ہو جاتا تو آستین کو کاٹ دیتے مگر ہلی کو نہ جگاتے اور نماز سے فراغت کے بعد آستین دوبارہ سی لیتے۔^(۱)

خارش زدہ کتے کی خبر گیری

ایک مرتبہ آپ رَحْمَةُ اللهِ تَعَالَى عَلَيْهِ نے ایک خارش زدہ کتے کو دیکھا جسے بستی والوں نے باہر نکال دیا تھا، آپ اسے جنگل میں لے گئے اور اس پر سائبان بنایا نیز اسے کھلاتے پلاتے اور ہر طرح سے اس کا خیال رکھتے رہے حتیٰ کہ آپ رَحْمَةُ اللهِ تَعَالَى عَلَيْهِ کی بھرپور توجُّہ کے نتیجے میں جب وہ میڈرُشت ہو گیا تو آپ نے اسے گرم پانی سے نہلا کر اجلا کر دیا۔^(۲)

میٹھے میٹھے اسلامی بھائیو! واقعی بزرگانِ دین رَحْمَتُ اللهِ الْبَرِّینِ کا طرزِ عمل ہمارے لئے قابلِ تقلید ہے لہذا ہمیں بھی چاہئے کہ انسان تو انسان جانوروں سے بھی بد سلوکی نہ کریں اور ان کے ساتھ حُسنِ سلوک سے پیش آئیں کیا خبر ہمارا یہی عمل اللہ عَزَّوَجَلَّ کی بارگاہ میں قبول ہو جائے اور ہماری دنیا و آخرت سنور جائے۔

حضرت سَیِّدُنا ابو ہریرہ رَضِيَ اللهُ تَعَالَى عَنْهُ سے روایت ہے کہ حضور نبی کریم، رَعُوْفُ بْنُ رَجِيمٍ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ایک فاحشہ عورت کی صرف

1... طبقات کبریٰ للشعرانی، ص ۲۰۰

2... طبقات کبریٰ للشعرانی، ص ۲۰۰ ملخصاً

اس لئے مغفرت فرمادی گئی کہ اس کا گزر ایک کتے کے پاس سے ہوا جو کنویں کی منڈیر کے پاس پیاس کے مارے ہانپ رہا تھا، قریب تھا کہ شدتِ پیاس سے مر جاتا۔ اس عورت نے اپنا موزہ اتار کر دوپٹے سے باندھا اور پانی نکال کر اسے پلایا تو یہی عمل اس کی بخشش کا سبب ہو گیا۔^(۱)

کوڑھیوں اور آپا بچوں کی خدمت

حضرت سیدنا امام احمد کبیر رفاعی عَلَیْہِ رَحْمَةُ اللّٰهِ التَّوَّابِ کا یہ بھی معمول تھا کہ مریضوں اور آپا بچوں کے پاس جاتے اور ان سے ہمدردی بھر اسلوک کرتے ان کے کپڑے دھوتے، ان کے سر اور داڑھیوں سے میل صاف کرتے، ان کے پاس کھانا لے جاتے اور ان کے ساتھ مل کر کھاتے اور بطور عاجزی ان سے دُعا میں کرواتے، ایک دن آپ کا گزر چند بچوں کے پاس سے ہوا جو کھیل رہے تھے، آپ رَحْمَةُ اللّٰهِ تَعَالٰی عَلَیْہِہ کو دیکھا تو ہیبت کی وجہ سے بھاگ گئے آپ ان کے پیچھے گئے اور فرمایا: میری وجہ سے تم ہیبت میں مبتلا ہوئے لہذا مجھے مُخاف کر دو اور اپنا کھیل جاری رکھو۔^(۲)

تم نے مجھے آداب سکھائے ہیں

ایک مرتبہ آپ رَحْمَةُ اللّٰهِ تَعَالٰی عَلَیْہِہ کا گزر ایسی جگہ سے ہوا کہ جہاں بچے آپس میں جھگڑ رہے تھے، آپ رَحْمَةُ اللّٰهِ تَعَالٰی عَلَیْہِہ نے انہیں ایک دوسرے سے الگ کر دیا

1... بخاری، کتاب ہدایہ الخلق، باب اذا وقع الذباب فی شراب... الخ، ۴۰۹/۲، حدیث: ۳۳۲۱

2... طبقات کبریٰ للشعرانی، ص ۲۰۰ مفہوماً

پھر ایک بچے سے پوچھا: تم کس کے بیٹے ہو؟ بچے نے کہا: اس کا کوئی مقصد نہیں پھر آپ کیوں پوچھ رہے ہیں؟ آپ نے یہ الفاظ بار بار دہرائے اور فرمایا: اے بچے! تم نے مجھے آداب سکھادیئے اللہ عَزَّوَجَلَّ تمہیں جزائے خیر عطا فرمائے۔^(۱)

میٹھے میٹھے اسلامی بھائیو! اس واقعے سے معلوم ہوا کہ ہمارے بزرگانِ دین رَحْمَةُ اللهِ الْبَرِّينَ زَبَانِ کے معاملے میں کس قدر حساس ہوا کرتے تھے کہ اگر کوئی کم عمر بھی اس بارے میں ان کی توجہ دلاتا تو اسے ڈانٹنے دھمکانے کے بجائے دعاؤں سے نوازتے۔ آئیے ہم بھی شیخِ طریقت، امیرِ اہلسنت حضرت علامہ مولانا ابو بلال محمد الیاس عطار قادری دَامَتْ بَرَکَاتُہُمْ الْعَالِیَہ کی مستقل قُضْیَہ مدینہ تحریک میں شامل ہو کر زبان کی حفاظت کی ترکیب بتائیں۔

مرے اخلاق اچھے ہوں مرے سب کام اچھے ہوں

بنادو مجھ کو تم پابند سنت یا رسول اللہ!

(وسائلِ بخشش، ص ۱۸۶)

صَلُّوْا عَلَی الْحَبِیْب! صَلَّی اللهُ تَعَالَى عَلَی مُحَمَّد

بیماروں کی عیادت

جب آپ رَحْمَةُ اللهِ تَعَالَى عَلَیْہِ گاؤں کے کسی شخص کی بیماری کا سنتے تو اس کے پاس جا کر اس کی عیادت کرتے اگرچہ راستہ کتنا ہی دور کیوں نہ ہو تا اور (کبھی کبھار)

1... طبقاتِ کبریٰ للشعرازی، ص ۲۰۰

جانے آنے میں ایک دو دن لگ جاتے، کبھی یوں بھی ہوتا کہ آپ راستوں پر کھڑے ہو کر ناپیناؤں کا انتظار کرتے اگر کوئی مل جاتا تو ہاتھ پکڑ کر انہیں منزل تک پہنچا دیا کرتے۔^(۱)

عمر رسیدہ لوگوں پر شفقت

آپ رَضِيَ اللهُ تَعَالَى عَنْهُ جب کسی عمر رسیدہ شخص کو دیکھتے تو اس کے محلے والوں کے پاس جاتے اور انہیں سمجھاتے ہوئے یہ حدیث پاک سناتے کہ حضور نبی کریم، رَضِيَ اللهُ تَعَالَى عَنْهُ نے ارشاد فرمایا: ”جو بوڑھے مسلمان کی عزت کرتا ہے اللہ عَزَّوَجَلَّ اس کے بڑھاپے کے وقت کسی اور کو اس کی عزت کرنے پر مقرر فرمادیتا ہے۔“^{(۲)(۳)}

مفسرِ شہیر، حکیمُ الامت حضرت مفتی احمد یار خان عَلَيهِ رَحْمَةُ الرَّحْمٰنِ اس حدیثِ پاک کی شرح بیان کرتے ہوئے فرماتے ہیں: جو شخص بوڑھے مسلمان کا صرف اس لیے احترام کرے کہ اس کی عمر زیادہ ہے، اس کی عبادات مجھ سے زیادہ ہیں، یہ مجھ سے پرانے اسلام والا ہے تو ان شاء اللہ عَزَّوَجَلَّ دنیا میں وہ دیکھ لے گا کہ اس کے بڑھاپے کے وقت لوگ اس کا احترام کریں گے۔ اس وعدے میں فرمایا گیا کہ ایسا

1... طبقات کبریٰ للشعرانی، ص ۲۰۰ بتغیر

2... ترمذی، کتاب البر والصلہ، باب ماجاء فی اجلال الکبیر، ۳/۴۱۱، حدیث: ۲۰۲۹

3... طبقات کبریٰ للشعرانی، ص ۲۰۰

آدمی دراز عمر بھی پائے گا دنیا میں مال، عیش، عزت بھی اسے ملے گی آخرت کا اجر اس کے علاوہ ہے۔^(۱)



مسکینوں اور یتیموں کی دادرسی

آپ رَحْمَةُ اللَّهِ تَعَالَى عَلَيْهِ سفر سے واپسی پر جب اپنی بستی کے قریب پہنچتے تو سامان باندھنے والی رسی نکال لیتے اور لکڑیاں جمع کر کے اپنے سر پر رکھ لیتے آپ رَحْمَةُ اللَّهِ تَعَالَى عَلَيْهِ کی دیکھا دیکھی دیگر فقرا بھی ایسا ہی کرتے اور شہر میں داخل ہو کر یتیموں، مسکینوں، آپا بچوں، بیماروں، ناپیدناؤں اور بوڑھوں میں وہ تمام لکڑیاں تقسیم کر دیتے، آپ رَحْمَةُ اللَّهِ تَعَالَى عَلَيْهِ کبھی بھی برائی کا بدلہ برائی سے نہ دیتے۔^(۲)

میٹھے میٹھے اسلامی بھائیو! دیکھا آپ نے ہمارے اسلافِ کرام رَحْمَتُهُمُ اللَّهُ السَّلَامُ کا طرزِ زندگی کس قدر خوب تھا کہ کہیں جانوروں کے ساتھ حُسنِ سلوک سے پیش آتے تو کہیں بیماروں کی تیمارداری کیا کرتے، کہیں محتاجوں اور پریشان حالوں کی دُست گیری فرماتے تو کہیں ناپیدناؤں اور عمر رسیدہ لوگوں کی خیر خواہی اور دلجوئی فرمایا کرتے غرض یہ حضرات میٹھے آقا، مدینے والے مصطفیٰ صَلَّى اللَّهُ تَعَالَى عَلَيْهِ وَآلِهِ وَسَلَّمَ کے اس فرمانِ ذیشانِ حَیْرِ النَّاسِ أَنْفَعَهُمُ لِلنَّاسِ یعنی بہترین شخص وہ

1 ... مرآة المناجیح، ۶/۵۶۰، ضیاء القرآن

2 ... طبقات کبریٰ للشعرانی، ص ۲۰۰

ہے جو لوگوں کو فائدہ پہنچائے۔^(۱) کی عملی تصویر ہوا کرتے تھے، لہذا ہمیں بھی اپنے مسلمان بھائیوں کے ساتھ خیر خواہی و دلجوئی سے پیش آنا چاہئے۔

شیخ طریقت، امیر اہلسنت بانی دعوتِ اسلامی حضرت علامہ مولانا ابوبلال محمد الیاس عطار قادری دامتہم العالیہ خیر خواہی اور دلجوئی کے متعلق ارشاد فرماتے ہیں: مسلمانوں کی دلجوئی کی اہمیت بہت زیادہ ہے۔ چنانچہ حدیثِ پاک میں ہے: فرائض کے بعد سب اعمال میں اللہ عزوجل کو زیادہ پیارا مسلمان کا دل خوش کرنا ہے۔^(۲) واقعی اگر اس گئے گزرے دور میں ہم سب ایک دوسرے کی غمخواری و غمگساری میں لگ جائیں تو آنا فنا دنیا کا نقشہ ہی بدل کر رہ جائے۔ لیکن آہ! اب تو بھائی بھائی کے ساتھ ٹکرا رہا ہے، آج مسلمان کی عزت و آبرو اور اُس کے جان و مال مسلمان ہی کے ہاتھوں پامال ہوتے نظر آ رہے ہیں۔ اللہ عزوجل ہمیں نفرتیں مٹانے اور محبتیں بڑھانے کی توفیق عطا فرمائے۔^(۳)

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

مجھے میرا عیب بتاؤ

ایک دن حضرت سید احمد کبیر رفاعی عَلَیْہِ رَحْمَةُ اللہِ الْقَوِی نے بطورِ عاجزی اپنے

1... جامع صغیر، ص ۲۳۶، حدیث: ۳۰۳۳

2... معجم کبیر، ۵۹/۱۱، حدیث: ۱۱۰۷۹

3... فیضان سنت، ۱۲۳۳/۱، مکتبۃ المدینہ

مریدوں سے فرمایا: تم لوگوں نے میرے اندر کوئی عیب دیکھا ہو تو مجھے بتادو، ایک مرید نے کھڑے ہو کر عرض کی: یا سیدی! آپ میں ایک بہت بڑا عیب ہے، آپ رَحْمَةُ اللهِ تَعَالَى عَلَيْهِ نے پوچھا: اے میرے بھائی! کون سا عیب؟ اس نے (بھی عاجزی پر مبنی جواب دیتے ہوئے) عرض کی: ہمارے جیسے (برے لوگوں) کو اپنی صحبت سے نوازے رکھنا۔ یہ سن کر سب مرید رونے لگے ساتھ ہی ساتھ آپ رَحْمَةُ اللهِ تَعَالَى عَلَيْهِ کی آنکھیں بھی اشکبار ہو گئیں اور فرمانے لگے: میں تمہارا خادم ہوں، میں تم سب لوگوں سے کم تر ہوں۔^(۱)

میٹھے میٹھے اسلامی بھائیو! دیکھا آپ نے امام احمد کبیر رفاعی عَلَيْهِ رَحْمَةُ اللهِ تَعَالَى عَلَيْهِ کے عظیم مرتبے پر فائز ہونے کے باوجود کس قدر عاجزی و انکساری فرماتے۔ یقیناً آپ رَحْمَةُ اللهِ تَعَالَى عَلَيْهِ کی سیرتِ مبارکہ میں ہمارے لئے بے شمار مدنی پھول ہیں۔ مگر یہ بھی یاد رکھئے کہ عاجزی صرف اللہ عَزَّ وَجَلَّ کی رضا کی خاطر ہونی چاہیے کیونکہ یہی عاجزی عظیم ثواب اور ترقی درجات کا باعث بن سکتی ہے اگر کوئی شخص ریاکاری کے لئے عاجزی کرتا ہے تو ایسی عاجزی وبالِ جان بھی بن سکتی ہے۔ شیخ طریقت، امیر اہلسنت، بانی دعوتِ اسلامی حضرت علامہ مولانا ابو بلال محمد الیاس عطار قادری دَامَتْ بَرَکَاتُہُمُ الْعَالِیَہ جھوٹی عاجزی سے بچنے کی ترغیب دیتے ہوئے مدنی انعام نمبر 45 میں فرماتے ہیں: آج آپ نے عاجزی کے ایسے الفاظ جن

1... طبقات کبریٰ للشعرانی، ص ۲۰۱

کی تائید دل نہ کرے بول کر نفاق اور ریاکاری کا ارتکاب تو نہیں کیا؟ مثلاً اس طرح کہنا کہ میں حقیر ہوں، کمینہ ہوں وغیرہ جب کہ دل میں خود کو حقیر نہ سمجھتا ہو۔^(۱)

عورت کی بد اخلاقی پر صبر

حضرت سید احمد کبیر رفاعی عَلَیْهِ رَحْمَةُ اللَّهِ تَعَالَى کا ایک مرید جو کئی مرتبہ خواب میں آپ کو جنت میں دیکھ چکا تھا لیکن آپ رَحْمَةُ اللَّهِ تَعَالَى عَلَیْهِ سے اس کا کوئی ذکر نہ کیا تھا، ایک دن خدمتِ اقدس میں حاضر ہوا تو آپ کی بیوی کو آپ سے بد سلوکی کرتے پایا اور آپ رَحْمَةُ اللَّهِ تَعَالَى عَلَیْهِ اس زیادتی پر خاموش ہیں۔ وہ مرید یہ دیکھ کر بے قرار ہو گیا اور دیگر عقیدت مندوں کے پاس جا کر کہنے لگا: یہ عورت حضرت پر اس قدر زیادتی کرتی ہے اور تم خاموش رہتے ہو؟ کسی نے کہا: اس کا مہر پانچ سو دینار ہے اور حضرت غنی نہیں ہیں۔ وہ آدمی گیا اور پانچ سو دینار لے کر آپ رَحْمَةُ اللَّهِ تَعَالَى عَلَیْهِ کی خدمت میں پیش کر دیئے، آپ رَحْمَةُ اللَّهِ تَعَالَى عَلَیْهِ نے فرمایا: یہ کیا ہے؟ عرض کی: اس عورت کا حق مہر ہے جو آپ کے ساتھ بُر سلوک کرتی ہے، آپ رَحْمَةُ اللَّهِ تَعَالَى عَلَیْهِ

1... امیر اہلسنت دَامَتْ بَرَکَاتُہُمْ تَعَالَى نے اس پرفتن دور میں آسانی سے نیکیاں کرنے اور گناہوں سے بچنے کے طریقہ کار پر مشتمل شریعت و طریقت کا جامع مجموعہ بنام ”مدنی العامات“ بصورتِ سوالات مرتب فرمایا ہے۔ یہ دراصل خود احتسابی کا ایک جامع اور خود کار نظام ہے جس کو اپنالینے کے بعد نیک بننے کی راہ میں حائل رکاوٹیں اللہ عَزَّ وَجَلَّ کے فضل و کرم سے بتدریج دور ہو جاتی ہیں اور اس کی برکت سے باجماعت نماز پڑھنے پر استقامت پانے، پابند سنت بننے، گناہوں سے نفرت کرنے اور ایمان کی حفاظت کے لئے کڑھنے کا ذہن بنتا ہے۔

نے مسکراتے ہوئے فرمایا: اگر میں اس کی بدزبانی اور بد سُلُو کی پر صبر نہ کرتا تو کیا تم مجھے جنت میں دیکھ پاتے۔^(۱)

فرمانِ غوثِ اعظم پر گردن جھکالی

بَہجَةُ الاسرار میں ہے کہ قطبِ ربانی، شہبازِ لامکانی، نوحی الدین حضرت سید عبد القادر جیلانی قدس سرہ اللہ عنہ نے جس وقت قَدَّیْ ہَلْدِیْ عَلٰی رَقَبَتِیْ کُلِّ وَوَلِیِّ اللہِ (میرا یہ قدم ہر ولی کی گردن پر ہے) فرمایا تو حضرت سید احمد کبیر رفاعی عَلَیْہِ رَحْمَةُ اللہِ التَّوَّابِ نے اپنی گردن جھکا کر عرض کی: عَلٰی رَقَبَتِیْ (میری گردن پر بھی آپ کا قدم ہے) حاضرین نے عرض کی: حضور! آپ یہ کیا فرما رہے ہیں؟ تو آپ نے ارشاد فرمایا: اس وقت بغداد میں حضرت شیخ عبد القادر جیلانی قدس سرہ اللہ عنہ نے قَدَّیْ ہَلْدِیْ عَلٰی رَقَبَتِیْ کُلِّ وَوَلِیِّ اللہِ کا اعلان فرمایا ہے اور میں نے گردن جھکا کر تعمیلِ ارشاد کی ہے۔^(۲)

اعلیٰ حضرت، امامِ اہلسنت مولانا شاہ امام احمد رضا خان عَلَیْہِ رَحْمَةُ اللہِ التَّوَّابِ فرمادیں رضویہ جلد ۲۸، صفحہ ۳۸۸ پر حضرت خضر مؤصلی عَلَیْہِ رَحْمَةُ اللہِ التَّوَّابِ کا واقعہ بیان فرماتے ہیں: ایک روز میں حضرت سرکارِ غوثیت رَضِیَ اللہُ تَعَالٰی عَنْہُ کے حضور حاضر تھا میرے دل میں خطرہ آیا کہ شیخ احمد رفاعی رَضِیَ اللہُ تَعَالٰی عَنْہُ کی زیارت کروں، حضور نے فرمایا: کیا شیخ احمد کو دیکھنا چاہتے ہو؟ میں نے عرض کی: ہاں، حضور (غوثِ اعظم

1... جامع کرامات الاولیاء، ۱/۳۹۳ ملخصاً

2... بہجۃ الاسرار، ذکر من حنا، اسہ من المشایخ، ص ۳۳ ملخصاً دار الکتب العلمیہ بیروت

رَضِيَ اللهُ تَعَالَى عَنْهُ (تھوڑی دیر سر مبارک جھکایا پھر مجھ سے فرمایا: اے خضر! وہی ہیں شیخ احمد۔ اب جو میں دیکھوں تو اپنے آپ کو حضرت احمد رفاعی کے پہلو میں پایا اور میں نے اُن کو دیکھا کہ رُعب دار شخص ہیں میں کھڑا ہوا اور انہیں سلام کیا۔ اس پر حضرت رفاعی نے مجھ سے فرمایا: اے خضر! وہ جو شیخ عبد القادر کو دیکھے جو تمام اولیا کے سردار ہیں وہ میرے دیکھنے کی تمنا کیوں کرتا ہے؟) میں تو انہیں کی رعیت (یعنی ماتحتوں) میں سے ہوں، یہ فرما کر میری نظر سے غائب ہو گئے پھر حضور سرکارِ غوثیت رَضِيَ اللهُ تَعَالَى عَنْهُ کے وصالِ اقدس کے بعد بغداد شریف سے حضرت سیدی احمد رفاعی کی زیارت کو اُمّ عبیدہ گیا انہیں دیکھا تو وہی شیخ تھے جن کو میں نے اس دن حضرت شیخ عبد القادر رَضِيَ اللهُ تَعَالَى عَنْهُ کے پہلو میں دیکھا تھا۔ اس وقت کے دیکھنے نے کوئی اور زیادہ ان کی شناخت مجھے نہ دی۔ حضرت رفاعی نے فرمایا: اے خضر! کیا پہلی (زیارت) تمہیں کافی نہ تھی۔

امام رفاعی اور اولیائے اُمت

امام رفاعی عَلَيْهِ رَحْمَةُ اللهِ التَّوَّابِ کی عظمت و رفعت اور قدر و منزلت کے بیان میں بہت سے جلیل القدر اولیا اور بزرگانِ دین رَضِيَ اللهُ عَنْهُمْ کے ملفوظات ملتے ہیں آئیے ان میں سے تین ہشتیوں کے ملفوظات ملاحظہ کیجئے۔

1. کسی نے حضور غوثِ اعظم شیخ عبد القادر جیلانی رَضِيَ اللهُ تَعَالَى عَنْهُ کی بارگاہ میں امام رفاعی عَلَيْهِ رَحْمَةُ اللهِ التَّوَّابِ کے متعلق پوچھا تو ارشاد فرمایا: ان کا اخلاق سر تاپا شریعت

اور قرآن و سنت کے عین مطابق ہے اور ان کا دل اللہ رب العزت کے ساتھ مشغول ہے۔ انہوں نے سب کچھ چھوڑ کر سب کچھ پالیا (یعنی رضائے الہی کی خاطر کائنات کو چھوڑا تو رب کو پالیا اور جب رب مل گیا تو سب کچھ مل گیا)۔^(۱)

2. ولی کبیر حضرت سیدنا ابراہیم ہو ازیٰ عَلَیْهِ رَحْمَةُ اللهِ الْبَرِّ فرماتے ہیں: میں سید احمد کبیر کی کیا تعریف کر سکتا ہوں۔ ان کے جسم کا ہر بال ایک آنکھ بن چکا ہے جس کے ذریعہ وہ دائیں بائیں، مشرق و مغرب ہر سمت میں دیکھتے ہیں۔^(۲)
3. اعلیٰ حضرت، امام اہلسنت، رحمۃ اللہ تعالیٰ عَلَیْهِ فرماتے ہیں: آپ کا شمار آقطابِ اربعہ سے یعنی ان چہار میں جو تمام آقطاب میں اعلیٰ و ممتاز گنے جاتے ہیں۔ اول حضور پر نور سیدنا غوث الاعظم رَضِيَ اللهُ تَعَالَى عَنْهُ، دوم سید احمد رفاعی، سوم حضرت سید احمد کبیر بدوی، چہارم حضرت سید ابراہیم دُصُوقِي رَضِيَ اللهُ تَعَالَى عَنْهُمْ۔^(۳)

شاخِ تمنا ہری ہو گئی

حضرت سید احمد کبیر رفاعی عَلَیْهِ رَحْمَةُ اللهِ الْبَرِّ کورسولِ اکرم، شاہِ بنی آدم صَلَّی اللهُ تَعَالَى عَلَیْهِ وَآلِهِ وَسَلَّمَ کی بارگاہ میں بھی خاص مقام حاصل تھا۔ چنانچہ آپ رَحْمَةُ اللهِ تَعَالَى عَلَیْهِ حج سے فراغت کے بعد جب حضور نبی پاک، صاحبِ لولاک صَلَّی اللهُ تَعَالَى عَلَیْهِ وَآلِهِ وَسَلَّمَ کے روضہ انور پر مُواجہہ شریف کے سامنے حاضر ہوئے تو یہ دو شعر پڑھے:

1 ... سیرت سلطان الاولیاء، ص ۲۰۰ لخصاً

2 ... سیرت سلطان الاولیاء، ص ۲۰۰ لخصاً

3 ... فتاویٰ رضویہ، ۲۱/ ۵۵۰ بتیغ

فِي حَالَةِ الْبُعْدِ هُوَ فِي كُنْثِ أُمَّسَلَهَا تُقْبَلُ الْأَرْضُ عَنِّي فِيهِ نَائِبِي
ترجمہ: میں دُوری کی حالت میں اپنی روح کو بارگاہِ اقدس میں بھیجا کرتا تھا جو میری
نائب بن کر اس اَرْضِ مُقَدَّس کو چوما کرتی تھی۔

وَ هَذِهِ نَوْبَةُ الْأَشْبَاحِ قَدْ ظَهَرَتْ فَأَمْدُدْ يَمِينَكَ سَيَّ تَحْتَلِي بِهَا شَفَعِي
ترجمہ: اب ظاہری جسم کی باری ہے جو حاضر خدمت ہے لہذا اپنا دستِ اقدس
بڑھائیے تاکہ میرے ہونٹ و دستِ بوسی سے شرفِ یاب ہو سکیں۔

چنانچہ روضۂ انور سے دایاں دستِ اقدس ظاہر ہوا اور آپ رَحْمَةُ اللَّهِ تَعَالَى عَلَيْهِ نے
فرطِ عقیدت سے اسے چُوم لیا، اس منظر کو وہاں موجود لوگوں نے بھی دیکھا۔^(۱)
اس واقعے کا ذکر امام اہلسنت امام احمد رضا خان عَلَيْهِ رَحْمَةُ اللَّهِ تَعَالَى نے فتاویٰ رضویہ
جلد ۲۲، صفحہ ۷۳۷ میں بھی فرمایا ہے۔

سنہری جالیاں ہوں، آپ ہوں اور مجھ سا عاصی ہو

وہیں یہ جاں جدا ہو جانِ جاناں یا رسول اللہ

(وسائلِ بخشش، ص ۲۹۲)

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ مُحَمَّدٍ

میٹھے میٹھے اسلامی بھائیو! یہ ایک حقیقت ہے کہ اللہ عَزَّوَجَلَّ اپنے فضل
و کرم سے اپنے برگزیدہ بندوں کو بہت سے کمالات اور فوق الفطرت تصرفات عطا

1... جامع کرامات الاولیاء، ۱/۳۹۳

فرماتا ہے۔ حضرت سیدنا احمد کبیر رفاعی عَلَیْهِ رَحْمَةُ اللهِ التَّوَّابِ بھی انہی بندگانِ خدا میں سے ایک کثیرِ انکرامات بزرگ ہیں آپ کی ذات سے وقتاً فوقتاً ایسے ایسے کمالات ظاہر ہوتے رہے جنہیں پڑھنے اور سننے سے عقل دنگ رہ جاتی ہے اور زبان شوق سے بے اختیار سُبْحَانَ اللهِ عَزَّوَجَلَّ کی صدا میں بلند ہوتی ہیں۔ آئیے ہم بھی حصولِ برکت کے لئے آپ رَحْمَةُ اللهِ تَعَالَى عَلَیْہِ کی چند کرامات سنتے ہیں۔

﴿1﴾ دنیا میں جنتی محل کی ضمانت

ایک مرتبہ حضرت سیدنا امام احمد کبیر رفاعی عَلَیْهِ رَحْمَةُ اللهِ التَّوَّابِ اپنے مرید خاص حضرت سیدنا جمال الدین عَلَیْهِ رَحْمَةُ اللهِ التَّوَّابِ کی خواہش پر ان کے لیے ایک باغ کی خریداری کے لئے گئے تو باغ کے مالک شیخ اسماعیل نے کہا کہ اگر اس باغ کے بدلے مجھے میری منہ مانگی چیز نہ ملی تو میں ہرگز نہ بیچوں گا، آپ رَحْمَةُ اللهِ تَعَالَى عَلَیْہِ نے فرمایا: اے اسماعیل! مجھے بتاؤ اس کی کیا قیمت چاہتے ہو؟ اس نے کہا: یا سیدی! میں جنتی محل کے بدلے ہی یہ باغ آپ کو دے سکتا ہوں، آپ نے فرمایا: میں بھلا کون ہوتا ہوں جو مجھ سے جنتی محل مانگ رہے ہو، مجھ سے دنیا کی جو چیز چاہو مانگ لو، اس نے کہا: مجھے دنیا کی کوئی چیز نہیں چاہیے۔ آپ رَحْمَةُ اللهِ تَعَالَى عَلَیْہِ نے اپنا سر جھکا یا چہرے کی رنگت تبدیل ہو کر پہلی پڑ گئی تھوڑی دیر بعد سر اٹھایا تو پیلاہٹ سُرخی میں تبدیل ہو گئی۔ پھر فرمایا: اسماعیل! جو تم نے مانگا تھا میں نے اس کے بدلے یہ باغ خرید لیا ہے۔ اس نے عرض کی: یا سیدی! یہ بات مجھے لکھ کر عطا فرمادیں، آپ رَحْمَةُ اللهِ تَعَالَى عَلَیْہِ نے ایک کاغذ پر بِسْمِ اللّٰهِ شَرِيف لکھنے کے بعد یہ عبارت تحریر فرمادی:

یہ وہ محل ہے جسے اسماعیل بن عبدُ النُّعْم نے فقیرِ حقیر بندے احمد بن ابوحسن رفاعی سے خریدا ہے جس کے ضامن حضرت علیؑ کَرَّمَ اللهُ تَعَالَى وَجْهَهُ الْكَرِيمُ ہیں، اس کا حُدُود اربعہ یہ ہے کہ ایک طرف جنتِ عدن ہے تو دوسری طرف جنتِ ماوی ہے، تیسری جانب جنتِ خلد اور چوتھی جانب جنتِ فردوس ہے، وہاں کی سب حوریں و غلمان، قائلین، ساز و سامان، نہریں اور سب درخت اس سوئے میں شامل ہیں یہ محل اسماعیل کے دنیاوی باغ کے بدلے میں ہے اللہ عَزَّوَجَلَّ اس بات کا شاہد و کفیل ہے۔

پھر آپ نے وہ کاغذ تہہ کر کے شیخ اسماعیل کے حوالے کر دیا۔ وہ تحریر لے کر اپنے بچوں کے پاس آئے اور فرمایا: میں یہ باغ سیدی احمد کو بیچ چکا ہوں، بچوں نے کہا: آپ نے کیوں بیچ دیا حالانکہ ہمیں تو اس کی ضرورت تھی؟ تو انہوں نے جنتی محل ملنے کا واقعہ سنایا۔ بچوں نے کہا: ہم اس وقت راضی ہوں گے جب اس محل میں ہماری بھی شرکت ہو، فرمایا: وہ ہم سب کا باغ ہے۔ اس کے بعد وہ باغ حضرت سیدنا جمال الدین عَلَیْهِ رَحْمَةُ اللهِ الْبَرِّینِ کے حوالے کر دیا۔ کچھ مدت کے بعد شیخ اسماعیل کا انتقال ہو گیا۔ چونکہ انہوں نے زندگی ہی میں اپنے بیٹوں کو یہ وصیت کر رکھی تھی کہ یہ تحریر میرے کفن میں رکھ دینا۔ لہذا اگلے دن صبح ان کی قبر پر لکھا ہوا پایا ”قَدْ وَجَدْنَا مَا وَعَدَنَا رَبُّنَا حَقًّا“ (ہمیں تو مل گیا جو سچا وعدہ ہم سے ہمارے رب نے کیا تھا)۔^(۱)

1... جامع کرامات الاولیاء، ۱/۳۹۲ ملخصاً

(2) بہرے بھی کلام سن لیتے

حضرت سید احمد کبیر علیہ رحمۃ اللہ القیدی کی عادتِ مبارکہ تھی کہ بیٹھ کر بیان فرمایا کرتے، آپ کی آواز دور والے بھی اسی طرح آسانی سن لیتے تھے جس طرح قریب والے سنتے، حتیٰ کہ آس پاس کی بستی والے اپنی چھتوں پر بیٹھ کر آپ کا بیان سنتے اور انہیں ایک ایک لفظ صاف سنائی دیتا تھا، جب بہرے آپ رحمۃ اللہ تعالیٰ علیہ کی خدمت میں حاضر ہوتے تو اللہ عزوجل آپ کی گفتگو سننے کے لیے ان کے کان کھول دیتا اور مشائخِ طریقت حاضر ہوتے تو دورانِ بیان اپنے دامن پھیلائے رکھتے جب امام رفاعی علیہ رحمۃ اللہ القوی بیان سے فارغ ہوتے تو یہ حضرات اپنا دامن سینے سے لگا لیتے اور واپس آکر اپنے مریدوں کے سامنے ہر بات بیان کر دیتے۔⁽¹⁾

(3) تعویذ پہلے ہی لکھا ہوا ہے

جب کوئی آپ رحمۃ اللہ تعالیٰ علیہ سے تعویذ لینے آتا اور آپ کے پاس سیاہی نہ ہوتی تو آپ رحمۃ اللہ تعالیٰ علیہ درخت کلاپٹا لیتے اور بغیر سیاہی (انگلی سے) لکھ دیتے۔ ایک مرتبہ ایک شخص کو سیاہی کے بغیر تعویذ لکھ کر دیا، اس نے پٹا لیا اور عرصہ دراز کے بعد آپ کی خدمت میں وہی پتالے کر حاضر ہوا اور بطور امتحان آپ کی خدمت میں تعویذ لکھنے کے لئے پیش کیا، جب آپ رحمۃ اللہ تعالیٰ علیہ نے پتادیکھا تو اسے جھڑکنے کے بجائے نہایت نرمی کے ساتھ ارشاد فرمایا: بیٹا! یہ تو پہلے ہی لکھا ہوا

1... طبقات کبریٰ للشعرازی، ص 1۹۹

ہے اور پھر وہ پتا سے واپس کر دیا۔^(۱)

﴿4﴾ پتھر روٹی بن گئے

حضرت سیدنا امام احمد کبیر رفاعی عَلَیْهِ رَحْمَةُ اللهِ التَّوَّابِ کے بھانجے حضرت سیدنا ابو الفرج عبد الرحمن رفاعی عَلَیْهِ رَحْمَةُ اللهِ التَّوَّابِ فرماتے ہیں: ایک مرتبہ میں ایسی جگہ چھپ کر بیٹھا تھا کہ جہاں سے امام رفاعی رَحْمَةُ اللهِ تَعَالَى عَلَیْهِہ کو دیکھ کر ان کی باتیں سن سکتا تھا کہ یکایک فضا سے ایک آدمی زمین پر اترا اور آپ کے سامنے آکر بیٹھ گیا، آپ رَحْمَةُ اللهِ تَعَالَى عَلَیْهِہ نے فرمایا: مشرق سے آنے والے کو خوش آمدید، اس نے عرض کی: میں دن سے میں نے نہ کچھ کھایا ہے نہ پیا ہے میں چاہتا ہوں آپ مجھے میری پسند کا کھانا کھلائیں، آپ نے فرمایا: تمہاری خواہش کیا ہے؟ اس نے نظر اٹھائی تو پانچ مَرُغَابِیَاں فضا میں اڑ رہی تھیں اس نے کہا: مجھے ان میں سے ایک بھیجی ہوئی مَرُغَابِی، گندم کی دو روٹیاں اور ٹھنڈے پانی کا ایک جگ چاہیے، آپ رَحْمَةُ اللهِ تَعَالَى عَلَیْهِہ نے ان مَرُغَابِیوں کو دیکھا اور فرمایا: فوراً اس آدمی کی خواہش پوری کر دو! ابھی بات مکمل بھی نہ ہوئی تھی کہ ان میں سے ایک بھیجی ہوئی مَرُغَابِی آپ کی خدمت میں حاضر ہو گئی، پھر آپ رَحْمَةُ اللهِ تَعَالَى عَلَیْهِہ نے اپنے پہلو میں پڑے ہوئے دو پتھروں کو اٹھا کر جو نہی اس کے سامنے رکھا حیرت انگیز طور پر فوراً وہ پتھر چٹھنے ہوئے آنے کی دو عمدہ روٹیاں بن گئے، پھر فضا میں ہاتھ بلند کیا تو سرخ رنگ کا پانی سے بھرا ہوا جگ نمودار ہو گیا اس کے بعد اس دو روٹیش آدمی نے کھانا کھایا اور پھر جس طرح آیا تھا اسی طرح فضا

1... جامع کرامات الاولیاء / ۱ / ۳۹۳

میں اڑتا ہوا واپس چلا گیا، اس کے جانے کے بعد آپ رَحْمَةُ اللهِ تَعَالَى عَلَيْهِ نے مرغابی کی تمام ہڈیوں کو بائیں ہاتھ میں لیا اور ان پر اپنا دایاں ہاتھ پھیرتے ہوئے فرمایا: اے بکھری ہوئی ہڈیو! اے ٹوٹے ہوئے جوڑو! اللهُ عَزَّوَجَلَّ کے حکم سے بِسْمِ اللهِ الرَّحْمَنِ الرَّحِيمِ کی برکت سے اڑ جاؤ، چنانچہ دیکھتے ہی دیکھتے وہ ہڈیاں زندہ مرغابی میں تبدیل ہو گئیں اور وہ مرغابی فضا میں اڑتی ہوئی نکا ہوں سے اوجھل ہو گئی۔^(۱)

﴿5﴾ جہنم سے آزادی کا پروانہ

ایک مرتبہ حضرت سیدنا امام رفاعی عَلَيْهِ رَحْمَةُ اللهِ تَعَالَى کے دو مرید عبادت و ریاضت کے لئے صحرا میں موجود تھے۔ ان میں سے ایک نے تمنا کی کہ کاش! ہم پر جہنم سے آزادی کا پروانہ نازل ہو جائے، اتنے میں آسمان سے ایک سفید کاغذ گرا، انہوں نے اسے اٹھا کر دیکھا تو بظاہر کوئی عبارت تحریر نہ تھی، وہ دونوں اس کاغذ کو پیرو مرشد کے پاس لے گئے مگر واقعہ کا پس منظر نہ بتایا، آپ رَحْمَةُ اللهِ تَعَالَى عَلَيْهِ نے اس کاغذ کو دیکھا تو سجدے میں گر گئے، پھر سر اٹھا کر فرمایا: اللهُ عَزَّوَجَلَّ کا شکر ہے کہ اس نے میرے مریدوں کی جہنم سے آزادی کا پروانہ دنیا ہی میں مجھے دکھا دیا، آپ رَحْمَةُ اللهِ تَعَالَى عَلَيْهِ سے عرض کی گئی: حضور! یہ تو کورا کاغذ ہے، فرمایا: دستِ قدرت سیاہی وغیرہ کا محتاج نہیں یہ کاغذ نور سے لکھا ہوا ہے۔^(۲)

صَلُّوا عَلَيَّ الْحَبِيبِ! صَلَّ اللهُ تَعَالَى عَلَيَّ مُحَمَّدًا

1... جامع کرامات الاولیاء، ۱/۳۹۳ ملخصاً

2... جامع کرامات الاولیاء، ۱/۳۹۳

آپ کے ملفوظات

حضرت سیدنا امام احمد کبیر رفاعی عَلَیْهِ رَحْمَةُ اللهِ الْكَوْبَى اپنے مُریدین و مُحبین کی حُسنِ تربیت کے لئے وقتاً فوقتاً شریعت و طریقت کے بہترین رہنما اصول بھی بیان کرتے رہے۔ آئیے ان کے چند ملفوظات ملاحظہ کیجئے۔

1. جو اپنے اوپر غیر ضروری باتوں کو لازم کرتا ہے وہ ضروری باتوں کو بھی ضائع کر دیتا ہے۔
2. مخلوق کو اپنے ترازو میں مت تولو بلکہ اپنے آپ کو موازنہ کے ترازو میں تولو تاکہ تم ان کی فضیلت اور اپنی محتاجی جان سکو۔
3. جو شخص یہ خیال کرے کہ اس کے اعمال اسے رَبِّ قَدِیرٌ عَلَّامٌ لِّالْغُیْبِ تَک پہنچادیں گے تو اس نے اپنا راستہ کھو دیا۔ (اپنے اعمال کے بجائے رحمتِ الہی پر نظر کرے۔)
4. اللهُ عَلَّامٌ لِّالْغُیْبِ سے وہی اُنسیت رکھ سکتا ہے جو کامل درجہ کی طہارت رکھتا ہو۔
5. اللهُ عَلَّامٌ لِّالْغُیْبِ و قطب کو غیبوں پر مُتَطَلِّعٌ فرمادیتا ہے پس جو بھی درخت اُگتا ہے اور پتیا سبز ہوتا ہے تو وہ سب جان لیتے ہیں۔
6. جو اللهُ عَلَّامٌ لِّالْغُیْبِ پر توکل کرتا ہے اللهُ عَلَّامٌ لِّالْغُیْبِ اس کے دل میں حکمت داخل فرماتا ہے اور ہر مشکل گھڑی میں اسے کافی ہو جاتا ہے۔
7. کتنے ہی خوش ہونے والے ایسے ہیں کہ ان کی خوشی ان کے لئے مصیبت بن جاتی ہے اور کتنے ہی غمگین ایسے ہیں کہ ان کا غم ان کے لئے باعثِ نجات بن جاتا ہے۔

8. افسوس ہے ایسے شخص پر جو دنیا مل جانے پر اس میں مشغول ہو جاتا ہے اور چھن جانے پر حسرت کرتا ہے۔
9. اللہ ﷻ سے محبت کی علامت یہ ہے کہ اولیاء اللہ کے علاوہ تمام مخلوق سے وحشت ہو کیونکہ اولیا سے محبت اللہ ﷻ سے محبت ہے۔
10. ہمارا طریقہ تین چیزوں پر مشتمل ہے: نہ تو کسی سے مانگو، نہ کسی سائل کو منع کرو اور نہ ہی کچھ جمع کرو۔
11. مرید کے لئے سب سے زیادہ نقصان وہ بات یہ ہے کہ وہ اپنے نفس کے لئے رخصت اور تاویلات قبول کرنے میں چشم پوشی سے کام لے۔⁽¹⁾

مشہور خلفاء و تلامذہ

حضرت سیدنا احمد کبیر رفاعی عَلَیْہِ رَحْمَةُ اللّٰهِ الْقَوِی اللّٰہِ ﷻ کی بارگاہ میں اس قدر مقبول تھے کہ اللہ ﷻ نے اپنی مخلوق کے دل ان کی طرف پھیر دیئے تھے جہاں جہاں مسلمان آباد تھے وہاں آپ کے مقبوعین و مریدین پائے جاتے تھے عقیدت مندوں کی کثرت کا اندازہ بات سے لگایا جاسکتا ہے کہ آپ کی حیات میں صرف آپ کے خلفاء اور خلفاء کے خلفاء کی تعداد ہی ایک لاکھ اسی ہزار تک پہنچ چکی تھی۔⁽²⁾ ان میں شیخ عمر فاروقی، شیخ ابو شجاع نقیبہ شافعی، شیخ یوسف حسینی سمرقندی، عارف باللہ عبد الملک بن حماد مؤصلی، قطب کبیر ابو عبد الرحیم بن محمد بن حسن براعی وغیرہ

1... طبقات الصوفیة للمناوی، ۲/۲۲۱ تا ۲۲۷ ملقطاً

2... سیرت سلطان الاولیاء، ص ۷۷ بتغیر قلیل

رَحْمَةُ اللَّهِ تَعَالَى آپ کے مشہور خلفاء و تلامذہ میں شامل ہیں۔^(۱)

آپ کے سجادہ نشین

حضرت امام کبیر مَحْمُود الدین، سید ابواسحاق ابراہیم اعزب رفاعی عَلَيْهِ رَحْمَةُ اللَّهِ تَعَالَى سلسلہ رفاعیہ کے سجادہ نشین بنائے گئے۔ ہند میں سب سے پہلے آپ کا فیضان آپ رَحْمَةُ اللَّهِ تَعَالَى عَلَيْهِ کے خلیفہ حضرت شیخ عبداللہ انصاری بدایونی رفاعی عَلَيْهِ رَحْمَةُ اللَّهِ تَعَالَى المعروف جھنڈے والے پیر نے تقسیم فرمایا جن کا مزار اندرون شہر بدایوں (یوپی) ہند میں ہے۔^(۲)

آپ کی تصانیف

آپ رَحْمَةُ اللَّهِ تَعَالَى عَلَيْهِ نے متعدد کتابیں تحریر فرمائیں لیکن اکثر کتب تاتاریوں کے حملے میں ضائع ہو گئیں البتہ جو کتابیں زیور طباعت سے آراستہ ہوئیں ان میں سے چند کے نام یہ ہیں۔

(۱) حَالَةُ أَهْلِ الْحَقِيقَةِ مَعَ اللَّهِ (۳) أَلْسِنَةُ الْبَصُورِ

(۲) رَاتِبُ الرَّفَاعِيِّ (۴) أَلْبُرْهَانُ الْبُؤَيْدِ (۳)

آپ کی اولاد

آپ رَحْمَةُ اللَّهِ تَعَالَى عَلَيْهِ کثیر العیال بزرگ تھے، آپ رَحْمَةُ اللَّهِ تَعَالَى عَلَيْهِ کے ۱۲

۱... سیرت سلطان الاولیا، ص ۷۹، ۸۰، ملتقطاً

۲... تاریخ مشائخ قادریہ، ص ۴۴، وغیرہ

۳... سیرت سلطان الاولیا، ص ۸۱، ملتقطاً

صاحبزادے اور 2 صاحبزادیاں تھیں، ان میں سے چار صاحبزادوں سے آپ کا سلسلہ نسب آگے چلا۔^(۱)

زندگی کے آخری ایام

آپ کے خادم خاص حضرت یعقوب رَحْمَةُ اللهِ تَعَالَى عَلَيْهِ فرماتے ہیں: وصال سے پہلے سیدی احمد کبیر رفاعی عَلَيْهِ رَحْمَةُ اللهِ تَعَالَى مرضِ اسہال (پیٹ کی بیماری) میں مبتلا ہوئے، ایک ماہ تک اسی تکلیف میں مبتلا رہے اور بیس دن تک نہ کچھ کھایا نہ پیا۔ نیز زندگی کے آخری لمحات میں آپ رَحْمَةُ اللهِ تَعَالَى عَلَيْهِ پر نہایت رقت طاری تھی اپنا چہرہ اور داڑھی مبارک مٹی پر رگڑتے اور روتے رہتے، لبوں پر یہ دُعاں جاری تھیں ”یا اللہ عَفُوٌّ وَرَگُزْرُ فَرْمَا، یا اللہ مجھے مُعَافِ فَرْمَا دے، یا اللہ عَزَّ وَجَلَّ مجھے اس مخلوق پر آنے والی مصیبتوں کے لیے چھت بنا دے۔“^(۲)

بالآخر ۶۶ سال تک اس دارِ فانی میں رہ کر مخلوقِ خدا کی رُشد و ہدایت کا کام سرانجام دینے کے بعد بروز جمعرات ۲۲ جمادی الاولیٰ ۱۱۷۸ھ بمطابق 13 ستمبر 1182ھ بوقتِ ظہر آپ رَحْمَةُ اللهِ تَعَالَى عَلَيْهِ نے اس عالمِ فنا سے عالمِ بقا کا سفر اختیار کیا، آپ رَحْمَةُ اللهِ تَعَالَى عَلَيْهِ کی زبانِ مبارک سے ادا ہونے والے آخری کلمات یہ تھے:

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ

۱... شانِ رفاعی، ص ۳۶

۲... طبقاتِ کبریٰ للشعرانی، ص ۲۰۲، بتغییر

تھوڑی ہی دیر میں بستی اُمّ عبیدہ کے گرد و نواح میں آپ کے وصال پر ملال کی خبر مشہور ہو گئی، بس پھر کیا تھا! آپ کے آخری دیدار اور نمازِ جنازہ میں شرکت کے لئے لوگ دور دور سے جمع ہونے لگے یہاں تک کہ نمازِ جنازہ کے وقت کئی لاکھ کا مجمع موجود تھا، بعد نمازِ جنازہ خانقاہِ اُمّ عبیدہ ہی میں آپ رَحْمَةُ اللهِ تَعَالَى عَلَيْه کی تدفین کی گئی۔ آج آپ رَحْمَةُ اللهِ تَعَالَى عَلَيْه کے وصال مبارک کو صدیاں ہو چکیں مگر اس کے باوجود جنوبی عراق میں آپ کا مزار مبارک بے شمار عقیدت مندوں کی اُمیدوں کا مرکز بنا ہوا ہے۔^(۱)

بعدِ وصال حاجتِ روائی

حضرت شیخ عمر فاروقی عَلَیْہِ رَحْمَةُ اللهِ تَعَالَى فرماتے ہیں: مجھے کئی مرتبہ امام رفاہی عَلَیْہِ رَحْمَةُ اللهِ تَعَالَى کے مزارِ اقدس پر حاضری کی سعادت نصیب ہوئی، ایک مرتبہ تو ایسا بھی ہوا کہ آپ رَحْمَةُ اللهِ تَعَالَى عَلَيْه نے قبر مبارک سے باواز بلند میری ایک حاجت کے بارے میں فرمایا: جا! تیری حاجت پوری کر دی گئی۔^(۲)

اللہ عزوجل کی ان پر رحمت ہو اور ان کے صدقے ہماری مغفرت ہو۔

صَلُّوْا عَلَی الْحَبِیْب! صَلَّی اللهُ تَعَالَى عَلَی مُحَمَّد

1... طبقات کبریٰ للشعرانی، ص ۲۰۲ ملقطاً، وغیرہ

2... جامع کرامات الاولیاء، ۱/۳۹۱

فہرست

صفحہ	عنوان	صفحہ	عنوان
16	مجھے میرا عیب بتاؤ	1	دُرد و شریف کی فضیلت
18	عورت کی بد اخلاقی پر صبر	2	نام و نسب
19	فرمانِ غوثِ اعظم پر گردن جھکالی	2	پیدائش سے پہلے ولایت کی بشارت
20	امام رفاہی اور اولیائے اہل سنت	3	سات درویشوں کی سات بشارتیں
21	شاخِ تمنا ہری ہو گئی	4	علومِ ظاہری و باطنی کی تکمیل
23	﴿1﴾ دنیا میں جنتی محل کی ضمانت	5	اساتذہ کرام
25	﴿2﴾ بہرے بھی کلام سن لیتے	6	مخلوقِ خدا میں شہرت
25	﴿3﴾ تعویذ پہلے ہی لکھا ہوا ہے	6	سجادہ نشین کا واقعہ
26	﴿4﴾ پتھر روٹی بن گئے	9	ریاضت و مجاہدہ
27	﴿5﴾ جہنم سے آزادی کا پروانہ	9	اُوافل کی کثرت
28	آپ کے ملفوظات	10	ایک سال تک نصیحت کی تکرار
29	مشہور خُلقاً و عملانہ	10	مخلوقِ خدا پر شفقت
30	آپ کے سجادہ نشین	11	خارشِ زدہ کتے کی خبر گیری
30	آپ کی تصانیف	12	کوڑھیوں اور ابا بچوں کی خدمت
30	آپ کی اولاد	12	تم نے مجھے آداب سکھائے ہیں
31	زندگی کے آخری ایام	13	بیابانوں کی عیادت
32	بعد وصال حاجت روائی	14	عمر رسیدہ لوگوں پر شفقت
		15	مسکینوں اور یتیموں کی دادرسی

سُنَّتِ كِي جہاریں

اَلْحَمْدُ لِلّٰهِ عَزَّوَجَلَّ تبلیغِ قرآن و سُنَّتِ كِي عالمگیر غیر سیاسی تحریک و دعوتِ اسلامی کے محبے محبے مند فی ماحول میں بکثرت سُنتیں سمجھی اور سکھائی جاتی ہیں، ہر شہرعات مغرب کی نماز کے بعد آپ کے شہر میں ہونے والے دعوتِ اسلامی کے ہفتہ وار سُنتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات گزارنے کی مند فی التجاہ ہے۔ عاشقانِ رسول کے مند فی قافلوں میں بدینتِ ثواب سُنتوں کی تربیت کیلئے سفر اور روزانہ کلچر مدینہ کے ذریعے مند فی انعامات کا رسالہ پُر کر کے ہر مند فی ماہ کے ابتدائی دس دن کے اندر اندر اپنے یہاں کے ذمے دار کو متبع کروانے کا معمول بنا لیجئے، اِن شَاءَ اللّٰهُ عَزَّوَجَلَّ اِس کی بڑکت سے پابند سنت بننے، گناہوں سے نفرت کرنے اور ایمان کی حفاظت کیلئے گواہ بننے کا ذہن بنے گا۔

ہر اسلامی بھائی اپنا بیڈ ذہن بنائے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِن شَاءَ اللّٰهُ عَزَّوَجَلَّ اپنی اصلاح کی کوشش کے لیے ”مند فی انعامات“ پر عمل اور ساری دنیا کے لوگوں کی اصلاح کی کوشش کے لیے ”مند فی قافلوں“ میں سفر کرنا ہے۔ اِن شَاءَ اللّٰهُ عَزَّوَجَلَّ



ISBN 978-969-631-304-5



0125062



فیضانِ مدینہ، محلہ سوداگران، پرانی سبزی منڈی، باب المدینہ (کراچی)

UAN: +923 111 25 26 92 Ext: 1284

Web: www.dawateislami.net / Email: ilmia@dawateislami.net